

ሰንበት ዘስብከት

ታኅሣሥ 7 2011 (12/16/2018)

መዝሙር፡ ወልደ መድሃኒ ንሰብክ....

ንባባት፡ ፊሊጲ 1፡4-11፤ 1ዮሐ 2፡14-ፍ፤ግ.ሐ. 3፡17-ፍ፤ ሉቃስ 3፡1-6

ስብከት፡ “ፈኑ እዴከ እምእርያም፤ ወእድህነኒ ወባልሓኒ እማይ ብዙህ፤ ወእምእደሆሙ ለደቂቀ ነኪር።” “ኢድካ ካብ ላዕሊ ስደድ ካብ ዓሚቕ ማያት አውጽአኒ፤ካብ ኢድ ወዲ ጓና አናግፈኒ”፤ መዝ. 144፡7።

ካብ 7 ታሕሣሥ ክሳብ 27 ታሕሣሥ ዘሎ ዘመነ ስብከት ወይ ምጽአት ይብሃል። ስለስተ ሰናብቲ ዝሓዘ እዩ፤ ዘስብከት፤ ዘብርሃን፤ ዘኖላዊ ይብሃል። ሓሓድ ጊዜ ከአ 4ይ ዘመርዓዊ ይውሰኹ። ዘስብከት ዘብሎ ነብያት ጎይታና ብሥጋ ምውላዱ አስፊሖም ብትንቢት ብትምህርቲ ስለ ዘስተምሃሩን ዝሰበኹን ቤተክርስቲያን ነዚ እናሓሰበት ሰብ ንምድኃን ናብ ምድሪ ንዝመጸ አምላኽ እትሰብከሉ እዋን ስለ ዝኾነ እዩ። ናይ ሎሚ ነብያት ሰበኽትን ተሰበኽትን ንሕና ኢና፤ ንልደት ክርስቶስ ብምሉእ ልብና ተቐሪብና ክነብዕሎ እንሰናደወሉ እዋን እዩ። መብራህቲ ሰላም፤ መልእኽቲ ዕርቂ፤ ፍቕሪ፤ ሕድገት፤ ምሕረት ኣብ ሕይወትናን ኣብ ሕይወት ካልኣትን ክነግስ ብምሉእ እንቀራረቡል እዋን እዩ። ስለዚ ነፍስወከፍ ክበራበር ክሓስብ ምስ ርእሱ ክዛረብን ክርእን ዝሕተተሉ እዋን ስለ ዝኾነ ኣብ ሓደ ጉዕዞ ክንህሉ እሞ ብዓልና ብግቡእ ክነብዕሎ ኩልና ንሰናዶ።

ናይ ሎሚ ሰንበት መዝሙር ንምስንዳው ክሕግዘና ኢሉ ‘ቅድሚ ዓለም ዝነበረን ዘሎን መድሃኒ ንሰብኽ፤ አኽሊል ናይ ሰማዕታት ሰያሚ ካህናት ተስፋ ናይ መነኮሳት፤ ወልደ መድሃኒ ንሰብኽ፤ ንመድኃኒ ወዱ ንሰብኽ’ እናበልና ንዝምር።

ዘስብከት ዘምጽአት እንብሎ ንምጽአት ክርስቶስ ምሉእ አፍልጦ ሃልዩና ብትግሃት ነቂሕና ክንጽብ ንማለት እዩ። ሰበኽቲ ሎሚ ንሕና ኢና ብዛዕባ ርእስና ዘይኮነ ብዛዕባ መድኃኒና ክርስቶስ ብሕይወትና ብርክባትና ከምኡ ብመንፈሳዊ ሕይወትና እንሰብኩ እዋን እዩ። ሰብ ምስ ክርስቶስ ምሉእ ሓድነት ክህልዎ ክንሰብኽ ክንምስክር ከምዘድሊ ናይ ሎሚ መዝሙር ይነግረና።

ሓዲስ ክህነት ዝተቐበለ መንእሰይ ምስ ሓደ ዓቢ ካህን ከም ሓጋዚ ከገልግል ተላኢኹ። እቲ ሓዲስ ካህን ናብቲ ዓቢ ካህን ከይዱ ኣብ አገልግሎቱ ከመይ ክገብር ከምዘለዎ ምኽሪ ደልዩ “ብዛዕባ እንታይ ክሰብኽ አሎኒ?” እናበለ ከአ ሓተተ። እቲ ዓቢ ካህን ካብ 10 ደቂቕ ንላዕሊ አይትሰበኽ ኢልዎ። ምስ እዚ ዝመሳሰል ሓደ ጊዜ ኣብ ኮሎምቡስ ኦሃዮ ኣብ ሓደ ቤተ ክርስቲያን ንሰበኻ ሓገዝ ክሓትት ኣብ ዝኸድኩሉ እቲ ቆመስ “ሓገዝ ክትረክብ ሰብ ክሰምዓካ ካብ 10 ደቂቕ ንላዕሊ አይትሰበኽ” ኢሉኒ። እንታይ እዩ እቲ ምኽንያት እንተበልካ ሰብ ጊዜ የብሎምን ቀልጢፎም ክኸዱ አለዎም ዝብል እዩ። ዘገርም ግን ኩዕሶ ክርእዩ ከለዉ ቡን አፍሊሖም ከዕልሉ ከለዉ ካብ 3-4 ሰዓት ብዘይ ምቁራጽ ከይሰልከዩ ይርእዩ የዕልሉ እኒ ድአ ጽንሒ/ጽናሕ ገና እንድዩ ዘሎ እናተባህለ ዝያዳ ጊዜ ክጸንሑ ይሓቱ ንቅዳሴን ስብከትን ግን ጊዜ ዝውሕዶም እንታይ እዩ እቲ ምስጢር?

ድሕሪ ብዙሕ ምሕታትን ምስትንታንን እቲ መልሲ ከምዚ ስዝብ እዩ ዝመስለኒ። ስለምንታይ ሰባት ንቃል አምላኽ ብሓጎስ ዘይሰምዕዎ ወይ ጽቡቕ ሰቢኽካ ክተብቅዕ ሓንቲ ቃል ዘይትፍቶ ወይ ዘይቅበልዎ እንተ በልካ ነታ ሓንቲ ወሲዶም ነቲ ኩሉ ዝበልካዮ ሰናይ ዓቢ ትምህርቲ ዘለዎ ዘይወስዱ? እቲ መልሲ ሰባት ግላዊ ሕይወቶም ንቃል አምላኽ ብሓጎስ ቅድሚ ምስምዶም ርክብ

ምስ አምላኽ ስለ ዘይብሎም እዩ። ቃል አምላኽ ነቶም ምስኡ ግላዊ ርክብ ዘይብሎም ዘይፈልጥዎ ምስባኽ ከም ሓደ ስነ ጽሑፍ ወይ ዛንታ ምንጋር እዩ። ስለ ዝይሰምዎን ዘይለመድዎን ቀልጢፎም ይደኽሙ ክሰምዑ ይስልክዮም ስለዚ ይታኸሱ ክወጹ ይደልዩ እዚ ቀሺ ምስኡ እዩ ዝውድእ ነዊሕና በዚሑ እናበሉ ኣብ ውሽጦም ካልእ ዕላል የምጽኡ። እሞ ነዞም ስልክይዎም ዘለዉ ክሰምዑ ዘይክኣሉ ከመይ ገርካ ከምዝሰምዑን ብሓጎስ ኣብ ልቦም ከም ዝሓድር ክትግብር ይክኣል። ቅ. ዮሐንስ መጥምቕ መልሲ ይህበና።

ኣብ ናይ ሎሚ ወንጌል ከም እነንብቦ “ቃል አምላኽ ናብ ዮሐንስ ወዲ ዘካርያስ ኣብ ምድረ በዳ መጸ፥ ንሱ ድማ ንኅድገት ኃጢአት ዚኸውን ናይ ንስሓ ጥምቀት እናሰበኽ ኣብ ኩሉ ከባቢ ዮርዳኖስ ዘረ” (ሉቃ 3:2-3) ይብል። ኣብዚ ሓጺር ጽሑፍ ሰለስተ ደረጃታ ካብ ሓደ ድስኩሉ መንፈስ ዘለዎ ናብ ትጉህን ብርቡርን ዝቐይር ንረክብ። 1. ዮሐንስ ኣብ ምድረበዳ ከይዱ፥ 2. ኣብ ጽምዋ በረኻ ከሎ ቃል አምላኽ ኣብኡ መጺኡ፥ 3. ንበረኻ ሓዲጉ ቃል እምነት ክሰብኽ ወጺኡ። ንሕና እውን ኣብ ደረጃ እቲ ናይ ሓቂ ሕይወትን ሓጎስ ዘልኦ እምነት ክንበጽሕ በዚ ሰለስተ ደረጃ ክንሓልፍ ኣሎና።

1. **ኣብ በረኻ ክንወጽእ ኣሎና።** በረኻ ክብሃል እንከሎ ምስ አምላኽ ጥራሕ እትራኽቦ ናይ ጽምዋ ቦታ እዩ። ኣብ በረኻ ክንከይድ ከሎና ካብቲ መዓልታዊ ሕይወትናን ካብቲ ኩሉ ስራሕናን ወጺእና ምስ አምላኽ ንብሕትና ክንረኽቦ ኢልና ኣብ ጸሎትን ኣብ ቃል አምላኽ ኣብ ምንባብ ክንጽመድ ከሎና እዩ። በረኻ ምስ አምላኽ እንራኽብሉ ቦታ እዩ። ኣብ በረኻ ክንከይድ ንአምላኽ ክንረክብ፥ ንአምላኽ ክንደሊ፥ ባዕልና መጀመርያ ውሳኔ ክንወስድ ኣሎና። ንአምላኽ ፍሉይ ጊዜ ሂብና ክንክእል ኣሎና።

2. **ቃል አምላኽ ኣባይ ይመጽእ።** ሓንሳብ ኣብ በረኻ ኮና ልብና ንአምላኽ ምስ ከፈትናሉ ባዕሉ አምላኽ ይመጽእን ብመንፈሱ ይመልኦና። ሓደ ቅዱስ ከም ዝበሎ ንሕና ሓደ ስጉምቲ ናብ አምላኽ ገጽና እንተ ቀረብና አምላኽ ክልተ ስጉምቲ ኣባና ገጹ ይቐርብ። ኣብዚ ደረጃ አምላኽ ከምልኦና፥ ክሕድሰና፥ ክዕርየና፥ ኣብ መልክዕ አምላኽ ኣብቲ መጀመርያ ዝተፈጠርናዮ ክቕይረና ኢሉ ባዕሉ ኣባና ክመጽእ ተበግሶ ይወስድ። እዚ ደረጃ እዩ ገለ ሰባት ካልእይ ምውላድ ዝብልዎ። እዚ ኣባና እንተ ተፈጸመ ምሉእ መዓልቲ ኣብ ቤተ ክርስቲያን ምስ አምላኽ እንተ ጸለና ቃል አምላኽ እንተ ሰማዕና ኣይንድክምን ኢና። ግን ከም ዮሐንስ መዓልታዊ ሕይወትና እናመራሕና ግቡእናን ሓላፍነትና ኣብ ስድራናን ሕብረተሰብናን እናፈጸምና ክንገብር ኣሎና።

3. **እምነት እናሰበኽና ክንከይድ ኣሎና።** ኣብ ሕይወትና ናይ አምላኽ ጣዕምን ምሕረትን ፍቕርን ድሕሪ ኣስተማቕርና ዝቐጽል ሃረርታና ነቲ ዝተመከርናሉ ምስ ካልኣት ክንካፈል እዩ። እዚ ከም “አምላኽ ክንደይ ጥዑም” እዩ ዝብል ጽሑፍ ዘለዎ ክዳን ገርካ ምዛር እዩ። ሰባት ኣባና እንተ ጠመቱ ኣባና ዘሎ ሓጎስን ሰላምን ቅሳነትን ከም ጩራ ክበርህ ክርእዩ እዮም ሽዑ ከማና ክኾኑ ክደልዩ እዮም። ኣዕሩኽና ፈተውትና ክኾኑ ክደልዩ እዮም። ሽዑ ንሕና ብወገና መገዲ በረኻ ክውጽኡ ክንሕብሮም ኢና ሽዑ ንሶም እውን ንአምላኽ ባዕሎም ክረኽብዎ ዝኽእሉሉ መገዲ ክረኽቡ እዮም። ናይ አምላኽ ተመክሮ ከም ናይ ፍቕሪ ተመክሮ እዩ። ንሰባት ብዛዕብኡ ክትዛረቡም ትኽእል እንተ ኾነ እንታይ ከም እትብሎም ዘሎኻ ኣይርድኡኻን እዮም። ካሳብ ባዕሎም ኣብ ሕይወቶም ዝመከሩሉ ኣይርድኡኻን እዮም። እዚ ኢና ኣብ እምነት ቀዳሞት ኣርድእቲ ኢየሱስ ኣብ እንድርያስን እቲ ካልእ ረድእን እንርእዮ። ዮሐንስ ኢየሱስ እቲ መስሕ ከም ዝኾነ ምስ ነገሮም ስዲቦም። ዮሐንስ ወንጌላዊ ምስኡ ውዲሎም ሽዑ ተቐይሮም። እንድርያስ ንሓዉ

ጴጥሮስ ኣብ ኢየሱስ ከምጽኦ ከይዱ። ንኣደ ሰብ ኣብ ኢየሱስ ኣምጺእካ ምኽኣል። ፍሊጲስ ንናትናኤል ኣብ ኢየሱስ ኣምጺእዎ። ናትናኤል ንእሸቶይ ነገር ምስ ሰምዐ ኢየሱስ ወዲ ኣምላኽ ከምዝኾነ ኣሚኑ።

ኣብዚ ዘመነ ምጽኣት እምብኣር ክንወስዶ ዝግብኣና ግላውን ሓበራውን ስጉምትታ ክህልወና ይግባእ። መጀመርያ ኣነ ከም ኣነ ብሕይወተይ ከመሎኹ መንፈሳዊ ሕይወተይ ንኣምላኽ ርእየ እኽእል ዘሎኹ፣ ጉዕዞ ሕይወተይ ከመይ እመርሖ ኣሎኹ ኢልና ምስ ሕልናና ክንዛረብ ኣሎና። ንኣምላኽ ከይርኢ ከይናፍቕ እንታይ ጋሪዱኒ ኣሎ? ጸገመይ እንታይ እዩ? ኢልና ንርእስና ተዛሪብና ክንክእል ኣሎና። ምኽንያቱ ካብ ኃጢአት ነጻ ክንከውን ናይ ግልና ውሳኔ እዩ ዘድሊ እምበር ሰባት ጥራሕ ከውጽኡና ክንጽብ የብልናን። ክምቲ ንዮሓንስ መጥምቕ ሰባት ናብኡ ቀሪቦም እንታይ ክንገብር ዝብልዎ ዝነበሩ ሎሚ ነፍሲወከፍና እንታይ ክገብር ትደልየኒ ጎይታይ ንበል። ክንቅየር ክንሕደስ ካብ ክፍኣት ቂምን በቐልን ኃጢአት ነጻ ክንወጽእ ኣብኡ ቀሪብና ንሕተቶ።

ቅዱስ ሉቃስ ከሰናድወና ኢሉ ኣምላኽ ከምዝመጽእ ዘሎ ክንፈልጥ ኢሉ እቲ ልክዕ ጊዜ ምእስ ከምዝኾነ፣ ፕሎቲካዊ ኩነታት፣ ኩነታት ሃይማኖት/እምነት፣ ቦታ እቲ ኩነታት ዝፍጸመሉ፣ እዚ ኹሉ እቲ ዝነግሮ ሓቂ ከምዝኾነ ክንርዳእ ኢሉ ይነግረና። ክርስቶስ ሎሚ ኣብ ሕይወት ነፍሲ ወከፍና ክኣቱ ክመጽእ ይደሊ ኣሎ ነፍቅደሉ።

“ጎደና እግዚአብሔር ጽረጉ” ዝብል ሎሚ ንነፍሲ ወከፍና የስምዕ እዩ። ኣብ ሕልናና ኣቲና ዘሎና ግዕዘይ ኃጢአትና ኣብ መንበረ ንስሓ ቀሪብና ክንሓጽብ ሎሚ እውን ኣምላኽ ብቤተ ክርስትያኑ ገሩ ይጽውዓና ኣሎ። ተነስሑ እትብል ቃል ብነብያት ብኣበው ብሓዋርያ ብኹሎም ተሰቢኻ፣ ታሪኽ ሰብ ታሪኽ ንስሓ እዩ እንተ ተባህለ ምግናን ኣይኮነን። ሰብ ዓይኑ ዓሚቱ ንኽፍኣትን ኃጢአትን ናተይ ኢሉ ምስ ሓዘ ዘይገብሮ የብሉን። ሓዉ ክመውት ክሳቕ እናረኣየ ዝሕጎስ ውሑድ ኣይኮነን። ብዙሓት ብመንፈስ ቀተልቲ ኣሕዋትና ኣሎና፣ ብሓቂ ሎሚ ክንሳሕ ክንምለስ ንሕተት ኣሎና።

እንተ ዘይተመልስኩም ክትጠፍኡ ኢኹም ዝብል ቃል ኣምላኽ ንዘክር። “ስለምንታይከ እትሞቱ ካብቲ እኩይ መገድኹም ተመለሱ” (ሕዝ 33:11) እናበለ ኣብኡ ክንምለስ ይሓተና ኣሎ። ክንምለስ እንሕልፎ ስቓይ ክህልወና ግድን እዩ። ካብ መገዲ ኣምላኽ ወጺኡ ኣብ ጭካኔ ሕመታ ቂምታ ዝርጋን ጽልኢ ዝነበር ዝነበረ ሕይወት ነዚ ግዝያዊ ነገራት እሞ ግዝያዊ ዕግበት ዝህቦ ዝነበር ክሓድግ ስጋና ይጽግሞ እዩ። ከም ዮሃንስ ከም ኢየሱስ ኣብ በረኻ ልብና ኣቲና ኣብ ጽሞና ንረኹብ። ክንሳሕ መጀመርያ ኃጢአትና ድኽመትና ርኢና ክንክእል ኣሎና። ዓይኒ ሕልናና ድኽመቱ ከለሊ ጸጋ ኣምላኽ የድልዮ እንተ ዘይኮነ ኣብ ሓሶትን ዘይጭበጥ ነገርን ተዋሒጡ እዩ ዝነበር ስለዚ ንለምን ክውሃበና።

ሰንበት ዘስብከት እምብኣር ኣነ እየ መጀመርያ ክስበኽ ክቕየር ዘሎኒ ኣብ ዝብል ርድኢትን መንፈስን ከውርደና ብምሉእ ልብና ኣብ ኣምላኽና ንመለስ። መንጎኛ ኣይንድለ ኃጥኣትና ኣለሊና ምሓረኒ ንበል። ዘመነ ምጽኣት ንኣምላኽ ዝበቅዕ ሕይወት ክንቅርብ እዩ ዘሰናድወና ዘሎ ስለዚ ኣብ ጸሃያይ ኃጢአትና ወፊርና ንኹሉ ነቲ ካብ ኣምላኽን ሰብን ዓጊቱ ሒዙና ዘሎ ስዒርና ኣብ ኣምላኽ ንመለስ።

መሓሪ ኣምላኽ ብምሕረቱ ይብጽሓና።
ኣባ ንጉሠ ፍሥሓ